
Shri Mrityunjayastotram 3

ಶ್ರೀಮೃತ್ಯುಂಜಯಸ್ತೋತ್ರಂ 3

Document Information



Text title : Mrityunjayastotram 3

File name : mRRityunjayastotram3.itx

Category : shiva, stotra

Location : doc_shiva

Author : Traditional

Transliterated by : Ganesh Kandu kanduganesh at gmail.com

Proofread by : Ganesh Kandu kanduganesh at gmail.com, NA

Latest update : October 14, 2022

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 30, 2023

sanskritdocuments.org



ಶ್ರೀಮೃತ್ಯುಂಜಯಸ್ತೋತ್ರಂ 3




ಓಂ ನಮೋ ಮೃತ್ಯುಂಜಯಾಯ .
ನಂದಿಕೇಶ್ವರ ಉವಾಚ -
ಕೈಲಾಸಸ್ಯೋತ್ತರೇ ಶೃಂಗೇ ಶುದ್ಧಸ್ಥಟಿಕಸನ್ನಿಭೇ .
ತಮೋಗುಣವಿಹೀನೇ ತು ಜರಾಮೃತ್ಯುವಿವರ್ಜಿತೇ .. 1..
ಸರ್ವಾರ್ಥ ಸಂಪದಾಧಾರೇ ಸರ್ವಜ್ಞಾನಕೃತಾಲಯೇ .
ಕೃತಾಂಜಲೀ ಪುಟೋ ಬ್ರಹ್ಮಾ ಘ್ಯಾನಾಸೀನಂ ಸದಾಶಿವಂ .. 2..
ಪಪ್ರಚ್ಛ ಪ್ರಣತೋ ಭೂತ್ವಾ ಜಾನುಭ್ಯಾಮವನಿಂಗತಃ .
ಸರ್ವಾರ್ಥಸಂಪದಾಧಾರ ಬ್ರಹ್ಮಾ ಲೋಕಪಿತಾಮಹಃ .. 3..
ಬ್ರಹ್ಮೋವಾಚ -
ಕೇನೋಪಾಯೇನ ದೇವೇಶ ಚಿರಾಯುರ್ಲೋಮಶೋಽಭವತ್ .
ತನ್ಮೇ ಬ್ರೂಹಿ ಮಹೇಶಾನ ಲೋಕಾನಾಂ ಹಿತಕಾಮ್ಯಯಾ .. 4..
ಶ್ರೀಸದಾಶಿವ ಉವಾಚ -
ಶೃಣು ಬ್ರಹ್ಮನ್ ಪ್ರವಕ್ಷ್ಯಾಮಿ ಚಿರಾಯುರ್ಮುನಿಸತ್ತಮಃ .
ಸಂಜಾತಃ ಕರ್ಮಣಾ ಯೇನ ವ್ಯಾಧಿಮೃತ್ಯುವಿವರ್ಜಿತಃ .. 5..
ತಸ್ಮಿನ್ನೇಕಾರ್ಣವೇ ಘೋರೇ ಸಲಿಲೌಘಪರಿಪ್ಲತೇ .
ಕೃತಾಂತಭಯನಾಶಾಯ ಸ್ತುತೋ ಮೃತ್ಯುಂಜಯಃ ಶಿವಃ .. 6..
ತಸ್ಯ ಸಂಕೀರ್ತನಾನ್ನಿತ್ಯಂ ಮುನಿರ್ಮೃತ್ಯುವಿವರ್ಜಿತಃ .
ತಮೇವ ಕೀರ್ತಯನ್ ಬ್ರಹ್ಮನ್ ಮೃತ್ಯು ಜೇತುಂ ನ ಸಂಶಯಃ .. 7..
ಲೋಮಶ ಉವಾಚ -
ದೇವಾಧಿದೇವ ದೇವೇಶ ಸರ್ವಪ್ರಾಣ ಭೃತಾಂವರ .
ಪ್ರಾಣಿನಾಮಸಿ ನಾಥಸ್ತ್ವಂ ಮೃತ್ಯುಂಜಯ ನಮೋಽಸ್ತು ತೇ .. 8..
ದೇಹಿನಾಂ ಜೀವಭೂತೋಽಸಿ ಜೀವೋ ಜೀವಸ್ಯ ಕಾರಣಂ .
ಜಗತಾಂ ರಕ್ಷಕಸ್ತ್ವಂ ವೈ ಮೃತ್ಯುಂಜಯ ನಮೋಽಸ್ತು ತೇ .. 9..
ಹೇಮಾದ್ರಿಶಿಖರಾಕಾರೇ ಸುಧಾವೀಚಿಮನೋಹರ .
ಪುಂಡರೀಕಪರಂ ಜ್ಯೋತಿರ್ಮೃತ್ಯುಂಜಯ ನಮೋಽಸ್ತು ತೇ .. 10..
ಧ್ಯಾನಾಧಾರ ಮಹಾಜ್ಞಾನ ಸರ್ವಜ್ಞಾನೈಕಕಾರಣ .


ಪರಿತ್ರಾತಾಸಿ ಲೋಕಾನಾಂ ಮೃತ್ಯುಂಜಯ ನಮೋಽಸ್ತು ತೇ .. 11..
 ನಿಹತಾ ಯೇನ ಕಾಲೇನ ಸದೇವಾಸುರಮಾನುಷಾಃ .
 ಗಂಧರ್ವಾಪ್ಸರಸಶ್ಚೈವ ಸಿದ್ಧವಿದ್ಯಾಧರಾಸ್ತಥಾ .. 12..
 ಸಾಧ್ಯಾಶ್ಚ ವಸವೋ ರುದ್ರಾಸ್ತಥಾಶ್ಚಿನಿಸುತಾವುಭೌ .
 ಮರುತಶ್ಚ ದಿಶೋ ನಾಗಾಃಸ್ಥಾವರಾ ಜಂಗಮಾಸ್ತಥಾ .. 13..
 ಜಿತಃ ಸೋಽಪಿ ತ್ವಯಾ ಧ್ಯಾಯನ್ ಮೃತ್ಯುಂಜಯ ನಮೋಽಸ್ತು ತೇ .. 14..
 ಯೇ ಧ್ಯಾಯಂತಿ ಪರಾಂ ಮೂರ್ತಿಂ ಪೂಜಯಂತ್ಯಮರಾದಯಃ .
 ನ ತೇ ಮೃತ್ಯುವಶಂ ಯಾಂತಿ ಮೃತ್ಯುಂಜಯ ನಮೋಽಸ್ತು ತೇ .. 15..
 ತ್ವಮೋಂಕಾರೋಽಸಿ ವೇದಾನಾಂ ದೇವಾನಾಂ ಚ ಸದಾಶಿವಃ .
 ಆಧಾರಶಕ್ತಿಃ ಶಕ್ತೇನಾಂ ಮೃತ್ಯುಂಜಯ ನಮೋಽಸ್ತು ತೇ .. 16..
 ಸ್ಥಾವರೇ ಜಂಗಮೇ ವಾಪಿ ಯಾವತ್ತಿಷ್ಠತಿ ದೇಹಗಃ .
 ಜೀವತ್ಯಪತ್ಯಲೋಕೋಽಯಂ ಮೃತ್ಯುಂಜಯ ನಮೋಽಸ್ತು ತೇ .. 17..
 ಸೋಮಸೂರ್ಯಾಗ್ನಿಮಧ್ಯಸ್ಥವ್ಯೋಮವ್ಯಾಪಿನ್ ಸದಾಶಿವ .
 ಕಾಲತ್ರಯಮಹಾಕಾಲ ಮೃತ್ಯುಂಜಯ ನಮೋಽಸ್ತು ತೇ .. 18..
 ಪ್ರಬುದ್ಧೇ ಚಾಪ್ರಬುದ್ಧೇ ಚ ತ್ವಮೇವ ಸೃಜಸೇ ಜಗತ್ .
 ಸೃಷ್ಟಿರೂಪೇಣ ದೇವೇಶ ಮೃತ್ಯುಂಜಯ ನಮೋಽಸ್ತು ತೇ .. 19..
 ವ್ಯೋಮ್ನಿ ತ್ವಂ ವ್ಯೋಮರೂಪೋಽಸಿ ತೇಜಃ ಸರ್ವತ್ರ ತೇಜಸಿ .
 ಜ್ಞಾನಿನಾಂ ಜ್ಞಾನರೂಪೋಽಸಿ ಮೃತ್ಯುಂಜಯ ನಮೋಽಸ್ತು ತೇ .. 20..
 ಜಗಜ್ಜೀವೋ ಜಗತ್ಪಾಣಃ ಸ್ರಷ್ಟಾ ತ್ವಂ ಜಗತಃ ಪ್ರಭುಃ .
 ಕಾರಣಂ ಸರ್ವತೀರ್ಥಾನಾಂ ಮೃತ್ಯುಂಜಯ ನಮೋಽಸ್ತು ತೇ .. 21..
 ನೇತಾ ತ್ವಮಿಂದ್ರಿಯಾಣಾಂ ಚ ಸರ್ವಜ್ಞಾನಪ್ರಬೋಧಕಃ .
 ಸಾಂಖ್ಯಯೋಗಶ್ಚ ಹಂಸಶ್ಚ ಮೃತ್ಯುಂಜಯ ನಮೋಽಸ್ತು ತೇ .. 22..
 ರೂಪಾತೀತಃ ಸರೂಪಶ್ಚ ಪಿಂಡಸ್ಥಪದಮೇವ ಚ .
 ಚತುರ್ಯುಗಕಲಾಧಾರ ಮೃತ್ಯುಂಜಯ ನಮೋಽಸ್ತು ತೇ .. 23..
 ರೇಚಕೇ ವಕ್ಷಿರೂಪೋಽಸಿ ಸೋಮರೂಪೋಽಸಿ ಪೂರಕೇ .
 ಕುಂಭಕೇ ಶಿವರೂಪೋಽಸಿ ಮೃತ್ಯುಂಜಯ ನಮೋಽಸ್ತು ತೇ .. 24..
 ಕ್ಷಯಂಕರೋಽಸಿ ಪಾಪಾನಾಂ ಪುಣ್ಯಾನಾಮಪಿ ವರ್ಧನಂ .
 ಹೇತುಸ್ತ್ವಂ ಶ್ರೇಯಸಾಂ ನಿತ್ಯಂ ಮೃತ್ಯುಂಜಯ ನಮೋಽಸ್ತು ತೇ .. 25..
 ಸರ್ವಮಾಯಾಕಲಾತೀತ ಸರ್ವೇಂದ್ರಿಯ ಪರಾವರ .
 ಸರ್ವೇಂದ್ರಿಯಕಲಾಧೀಶ ಮೃತ್ಯುಂಜಯ ನಮೋಽಸ್ತು ತೇ .. 26..
 ರೂಪಂ ಗಂಧೋ ರಸಃ ಸ್ಪರ್ಶಃ ಶಬ್ದಃ ಸಂಸ್ಕಾರ ಏವ ಚ .
 ತ್ವತ್ತಃ ಪ್ರಕಾಶ ಏತೇಷಾಂ ಮೃತ್ಯುಂಜಯ ನಮೋಽಸ್ತು ತೇ .. 27..

ಚತುರ್ವಿಧಾನಾಂ ಸೃಷ್ಟೀನಾಂ ಹೇತುಸ್ತ್ವಂ ಕಾರಣೇಶ್ವರ .
 ಭಾವಾಭಾವಪರಿಚ್ಛಿನ್ನ ಮೃತ್ಯುಂಜಯ ನಮೋಽಸ್ತು ತೇ .. 28..
 ತ್ವಮೇಕೋ ನಿಷ್ಕಲೋ ಲೋಕೇ ಸಕಲಂಭುವನತ್ರಯೇ .
 ಅತಿಸೂಕ್ಷ್ಮಾತಿರೂಪಸ್ತ್ವಂ ಮೃತ್ಯುಂಜಯ ನಮೋಽಸ್ತು ತೇ .. 29..
 ತ್ವಂ ಪ್ರಬೋಧಸ್ತ್ವ ಮಾಧಾರ ತ್ವದ್ವೀಜಂ ಭುವನತ್ರಯಂ .
 ಸತ್ತ್ವಂ ರಜಸ್ತಮಸ್ತ್ವಂ ಹಿ ಮೃತ್ಯುಂಜಯ ನಮೋಽಸ್ತು ತೇ .. 30..
 ತ್ವಂ ಸೋಮಸ್ತ್ವಂ ದಿನೇಶಶ್ಚ ತ್ವಮಾತ್ಮಾ ಪ್ರಕೃತೇಃ ಪರಃ .
 ಅಷ್ಟತ್ರಿಂಶತ್ಸಕಲಾನಾಥ ಮೃತ್ಯುಂಜಯ ನಮೋಽಸ್ತು ತೇ .. 31..
 ಸರ್ವೇಂದ್ರಿಯಾಣಾಮಾಧಾರಃ ಸರ್ವಭೂತಗುಣಾಶ್ರಯಃ .
 ಸರ್ವಜ್ಞಾನಮಯಾನಂತ ಮೃತ್ಯುಂಜಯ ನಮೋಽಸ್ತು ತೇ .. 32..
 ತ್ವಮಾತ್ಮಾ ಸರ್ವಭೂತಾನಾಂ ಗುಣಾನಾಂ ತ್ವಮಧೀಶ್ವರಃ .
 ಸರ್ವಾನಂದಮಯಾಧಾರ ಮೃತ್ಯುಂಜಯ ನಮೋಽಸ್ತು ತೇ .. 33..
 ತ್ವಂ ಯಜ್ಞಃ ಸರ್ವಯಜ್ಞಾನಾಂ ತ್ವಂ ಬುದ್ಧಿಬೋಧಾಲಕ್ಷಣಾ .
 ಶಬ್ದಬ್ರಹ್ಮಸ್ತ್ವ ಮೋಂಕಾರೋ ಮೃತ್ಯುಂಜಯ ನಮೋಽಸ್ತು ತೇ .. 34..
 ಶ್ರೀಸದಾಶಿವ ಉವಾಚ -
 ಏವಂ ಸಂಕೀರ್ತಯೇದ್ಯಸ್ತು ಶುಚಿಸ್ತದ್ಗತಮಾನಸಃ .
 ಭಕ್ತ್ಯಾ ಶೃಣೋತಿ ಯೋ ಬ್ರಹ್ಮನ್ ನ ಸ ಮೃತ್ಯುವಶೋ ಭವೇತ್ .. 35..
 ನ ಚ ಮೃತ್ಯುಭಯಂ ತಸ್ಯ ಪ್ರಾಪ್ತಕಾಲಂ ಚ ಲಂಘಯೇತ್ .
 ಅಪಮೃತ್ಯುಭಯಂ ತಸ್ಯ ಪ್ರಣಶ್ಯತಿ ನ ಸಂಶಯಃ .. 36..
 ವ್ಯಾಧಯೋ ನೋಪಪದ್ಯಂತೇ ನೋಪಸರ್ಗಭಯಂ ಭವೇತ್ .
 ಪ್ರತ್ಯಾಸನ್ನಾಂತರೇ ಕಾಲೇ ಶತೈಕಾವರ್ತನೇ ಕೃತೇ .. 37..
 ಮೃತ್ಯುರ್ನ ಜಾಯತೇ ತಸ್ಯ ರೋಗಾನ್ ಮುಂಚತಿ ನಿಶ್ಚಿತಂ .
 ಪಂಚಮ್ಯಾಂ ವಾ ದಶಮ್ಯಾಂ ವಾ ಪೌರ್ಣಮಾಸ್ಯಾಮಥಾಪಿ ವಾ .. 38..
 ಶತಮಾವರ್ತಯೇದ್ಯಸ್ತು ಶತವರ್ಷಂ ಸ ಜೀವತಿ .
 ತೇಜಸ್ವೀ ಬಲಸಂಪನ್ನೋ ಲಭತೇ ಶ್ರಿಯಮುತ್ತಮಾಂ .. 39..
 ತ್ರಿವಿಧಂ ನಾಶಯೇತ್ಪಾಪಂ ಮನೋ-ವಾಕ್-ಕಾಯಸಂಭವಂ .
 ಅಭಿಚಾರಾಣಿ ಕರ್ಮಾಣಿ ಕರ್ಮಾಣ್ಯಾಧರ್ವಣಾನಿ ಚ .
 ಕ್ಷೀಯಂತೇ ನಾತ್ರ ಸಂದೇಹೋ ದುಃಸ್ವಪ್ನಶ್ಚ ವಿನಶ್ಯತಿ .. 40..
 ಇದಂ ರಹಸ್ಯಂ ಪರಮಂ ದೇವದೇವಸ್ಯ ಶೂಲಿನಃ .
 ದುಃಸ್ವಪ್ನನಾಶನಂ ಪುಣ್ಯಂ ಸರ್ವವಿಘ್ನವಿನಾಶನಂ .. 41..
 ಇತಿ ಶ್ರೀಶಿವಬ್ರಹ್ಮಸಂವಾದೇ ಶ್ರೀಮೃತ್ಯುಂಜಯಸ್ತೋತ್ರಂ ಸಂಪೂರ್ಣಂ .

Encoded and proofread by Ganesh Kandu kanduganesh at gmail.com, NA

——
Shri Mrityunjayastotram 3

pdf was typeset on August 30, 2023

——
Please send corrections to sanskrit@cheerful.com

